
Shri Ramayana Tatparya Sangraha Stotram

ಶ್ರೀರಾಮಾಯಣತಾತ್ಪರ್ಯಸಂಗ್ರಹಸ್ತೋತ್ರಂ

Document Information



Text title : Shri Ramayana Tatparya Sangraha Stotram

File name : rAmAyaNatAtparyasangrahashtotram.itx

Category : major_works, appayya-dIkShita, raama, shiva

Location : doc_z_misc_major_works

Author : Appayya Dixit

Transliterated by : Rama Prakasha ramaprakashak at gmail.com

Proofread by : Rama Prakasha ramaprakashak at gmail.com

Latest update : August 28, 2021

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 24, 2024

sanskritdocuments.org

ಶ್ರೀರಾಮಾಯಣತಾತ್ಪರ್ಯಸಂಗ್ರಹಸ್ತೋತ್ರಂ




ವಾಲ್ಮೀಕಿರಾದಿಕವಿರಾಟ್ ಅಖಿಲಾರ್ಥದರ್ಶೀ
ಸಾಕ್ಷಾದ್ವಿರಿಂಚ ಇವ ಸಂಪ್ರತಿಪನ್ನಭಾವಃ .
ವಿಶ್ವೇಶ ವಿಷ್ಣುಮಧಿಕೃತ್ಯ ಕೃತೇ ಪ್ರಬಂಧೇ
ವ್ಯಕ್ತ್ಯಾ ತವೈವ ನಿಬಬಂಧ ಪರಂ ಪರತ್ವಂ .. 1..
ರಾಮಾಯಣೇ ಹಿ ಕಲಶಪ್ರಭವಾಶ್ರಮಸ್ಥಾ
ದೇವಾದಯೋಽಪಿ ತಮುಪಾಸತ ಇತ್ಯುದೀರ್ಯ .
ಸ್ಥಾನಾನಿ ಚಾತ್ರ ಮಧುಜಿನ್ಮಘವನ್ಮುಖಾನಾಂ
ತಸ್ಯಾಶ್ರಮೇ ನಿಗದಿತಾನಿ ನ ತೇ ಕಪರ್ದಿನ್ .. 2..
ತೇನತ್ವಮೇವ ನನು ಸಿದ್ಧ್ಯಸಿ ಪಾರಿಶೇಷ್ಯಾ-
ತ್ತಸ್ಯೇಂದುಶೇಖರ ತಪೋನಿಕರೈರುಪಾಸ್ಯಃ .
ತಸ್ಯಾಪ್ಯುಪಾಸಕತಯಾ ವಿನಿವೇಶಿತೇಭ್ಯಃ
ತೇಭ್ಯಸ್ತವತ್ವತಿತರಾಂ ಮಹಿಮಾ ಪ್ರಸಿದ್ಧಯೇತ್ .. 3..
ಅತ್ಯಂತಪೂಜ್ಯ ವಿಷಯಂ ಕಿಲಯತ್ಪ್ರಸಿದ್ಧಂ
ಶ್ರೀಮದ್ವಿಶೇಷಣಮಿದಂ ಹರಿಮೂರ್ತಿರೂಪಾತ್ .
ಅಸ್ತಾತ್ವದಾಷ್ಟಮಧಿಕಂ ಕಿಮಪಿ ತ್ರಿಶೂಲಂ
ವ್ಯಂಕ್ತುಂ ತ್ವಯೇವ ನ ಪರತ್ರ ನಿವೇಶಿತಂ ತತ್ .. 4..
ಕುಂಭೋದ್ಭವಸ್ಯ ಸುರಸಂಸದುಪಾಸ್ಯತಾ ಚ
ಶ್ರೀಮದ್ವಿಶೇಷಣಮಿದಂ ಚ ತವೇಂದುಮೌಲೇ .
ಶ್ರೀರಾಮಚಂದ್ರ ವಚನೇವಿತಿ ತನ್ನಿಬಂಧಃ
ತಸ್ಯಾಪಿ ಭಕ್ತಿಮಧಿಕಾಂ ಭವತಿ ವ್ಯನಕ್ತಿ .. 5..
ಯಸ್ಯಾಸ್ತಿ ಹಿ ಸ್ಮ ಶಿಬಿರಂ ಶಿವದಕ್ಷಿಣಾಗ್ರೇ
ಕುಕ್ಷಿಂಗತೇ ಜಲನಿಧೇರ್ನಲಸೇತು ಕ್ಲಷ್ಟೈಃ .
ತಸ್ಮಿನ್ ಜಗದ್ವಿದಿತ ಭೂಮನಿ ಸೇತುಬಂಧೇ
ಪೂರ್ವಂ ಪ್ರಸನ್ನ ಇತಿ ಚ ತ್ವಯಿ ಭಕ್ತಿಮೂಚೇ .. 6..
ಶ್ರಾಂತಸ್ಸುದೀರ್ಘಸಮರೇಣ ರಘುಪ್ರವೀರ-
ಶ್ಚಿಆಂತಾಕುಲಃ ಕಲಶಯೋನಿಕೃತೋಪದೇಶಃ .

ಬ್ರಹ್ಮಚ್ಯುತತ್ರಿಣಯನೇಶ ಭವತ್ವ ರೂಪಂ
 ಸ್ತೋತ್ರೇಣ ಯದ್ರಿಪುಜಯಾಯ ರವಿಂ ಪ್ರಪನ್ನಃ .. 7..
 ರಕ್ಷೋಧಿಪೋ ನಿಹತ ಏವ ದಿವಂ ಪ್ರಯಾಹಿ
 ಕಾರ್ಯಂ ಕೃತಂ ಖಲು ನಃ ಇತ್ಯುದಿತೇ ವಿಧಾತ್ರಾ .
 ರಾಜ್ಯಸ್ಥಿತಃ ಕುರುತುರಂಗಮಮೇಧಯಜ್ಞ
 ಮಿತ್ಯುಕ್ತಮೇವಜಗೃಹೇ ತವ ಯಚ್ಚಶಂಭೋ .. 8..
 ಇಕ್ಷ್ವಾಕುವಂಶ ಭವರಾಜ್ಯಪದೇ ನಿವಿಷ್ಟಃ
 ತ್ವಾಮೇವ ಯಚ್ಚ ಸುಚಿರಂ ಹಯಮೇಧಕ್ಕಪ್ತ್ವಾ .
 ಈಜೀಕಥಾಂತರ ಗಿರಾ ಶಿವತೇನ ಚಕ್ರೀ
 ಯಷ್ಟವ್ಯ ಇತ್ಯವರಜಸ್ಯ ನಿರಸ್ಯ ಭಾವಂ .. 9..
 ಏತೈಸ್ತ್ವಯಿ ಪ್ರಕಟಿತಾ ರಘುನಂದನಸ್ಯ
 ಭಕ್ತಿಃ ಸ್ಥಿರಾ ಪರತರತ್ವಮತಿಶ್ಚ ನಿತ್ಯಾ .
 ಸುವ್ಯಕ್ತಮಾದಿಕವಿನಾ ಸ್ವಯಮಾತ್ಮನಶ್ಚ
 ರುದ್ರಸ್ಸವಿಷ್ಟುರಿವ ಚೇತ್ಯುಪಮೋಕ್ತಿಭಂಗ್ಯಾ .. 10..
 ಸಂವತ್ಸರಂ ವರದ ವಾಸಯಿತುಂ ಪ್ರವೃತ್ತಃ
 ಸೀತಾಂ ದಶಾನನಗೃಹೇ ಜಗತಾಂ ನಿಯಂತುಃ .
 ಸಂಕಲ್ಪ ಏವ ತವ ತದ್ವಸತೇರಬೋಧೇ
 ರಾಮಸ್ಯ ಹೇತುರಿತಿ ಭಾವಮಮುಷ್ಯ ಮನ್ಯೇ .. 11..
 ಸೀತಾಪಹಾರಮವಲೋಕ್ಯ ರಘೂತ್ತಮಾಯ
 ಬ್ರೂಯುರ್ನಜಾತ್ವಿತಿ ಮುನಿಃ ವಿದಿತತ್ವದಾಜ್ಞಃ .
 ಪೃಷ್ಠೋ ಯದಸ್ಯ ರಘುಚಂದ್ರಮಸಾ ನಿವಾಸಂ
 ಉಕ್ತ್ವಾ ಗತಃ ಖಗಪತಿಃ ಕಿಯದನ್ಯದನ್ಯತ್ .. 12..
 ಸಂಸೂಚ್ಯ ವಕ್ಷ್ಯ ಇತಿ ನಾಹ ಕಬಂಧ ಏತ-
 ದಜ್ಞಾನಮಭ್ಯನಯದತ್ರ ಚ ಸೂರ್ಯಸೂನುಃ .
 ಉಕ್ತಂ ಹಿ ತತ್ರ ಭಗವನ್ನನಿಮಿತ್ತಮನ್ಯತ್
 ಸಂಕಲ್ಪ ಏವ ಭವತಶ್ಶಿವ ತಸ್ಯ ದೃಷ್ಟಿಃ .. 13..
 ಜ್ಞಾತೇರಿಪುಂ ರಘುಪತಿಃ ಲಘುಸಂಜಿಹೀರ್ಷೇತ್
 ಯಃಕ್ರೋಧತಃ ಸಮಜಿಹೀರ್ಷದಶೇಷಲೋಕಾನ್ .
 ಮೋಘೋ ಭವೇಚ್ಚಿವತದಾ ನಿಹತೇ ರಿಪೌ ತೇ
 ಸಂಕಲ್ಪ ಏವ ನ ಹತೇತು ತದೀಯಬಾಣಃ .. 14..
 ತತ್ರೋದ್ಯತೇ ಸಕಲಸಂಹರಣಾಯ ಭೀತ್ಯಾ
 ಸದ್ಯೋ ದಶಾನನವಧೋಸ್ತ್ವಿತಿ ವಾಂಛಯಾ ಚ .


ಯನ್ನಾಹರೋಪಿತ ಶರಂತಮುಪೇತ್ಯದೇವಃ
 ತತ್ರಾಪಿ ಸರ್ವಜಗದೀಶ ಸ ಏವ ಹೇತುಃ .. 15..
 ಗಂಗಾಶಿವೇಶಿರಸಿತೇ ಪತನೇನ ಪುಣ್ಯಾ
 ಪಾಪಾಪನೋದನ ವಿನೋದಪಟೀಯಸೀತಿ .
 ದೇವಾದಯೋಽಪಿ ವಸುಧಾತಲ ವಾಸಮಾಪ್ತಾಃ
 ಸ್ನಾತಾಸ್ತಥೇತಿ ಸ ವಚೋ ನಿಬಬಂಧ ಚಾರ್ಷಣಂ .. 16..
 ನಾರಾಯಣಸ್ಯ ಧನುಷಸ್ತವ ಭೀಮಚಾಪಾತ್
 ಉತ್ಕೃಷ್ಟತಾಂ ಗಣಯತಃ ಕಿಲ ಭಾರ್ಗವಸ್ಯ .
 ಯನ್ನೇನಿರೇತ್ವದಧಿಕಂ ತಮಿತೀವವಾಕ್ಯಂ
 ತದ್ಬಾಧಿತಂ ಚ ವಚನೇನ ರಘೂದ್ವಹಸ್ಯ .. 17..
 ದೃಪ್ತಸ್ಯ ಕೋಪಕಲುಷಸ್ಯ ವಚಃ ಕಿಲಾದ್ಯಂ
 ಧರ್ಮಸ್ಯ ವಿಗ್ರಹವತಸ್ತು ವಚೋದ್ವಿತೀಯಂ .
 ಯುದ್ಧೇ ಕ್ವಚಿತ್ತ್ವ ದಧಿಕತ್ವಮರೇರ್ವಚಶ್ಚ
 ತ್ವದ್ಧತ್ವಸತ್ಯವರನಿರ್ವಹಣಾಯಯುಕ್ತಂ .. 18..
 ಇತ್ಥಂ ತವ ಶ್ರುತಿಶತ ಪ್ರಥಿತಂ ಪರತ್ವಂ
 ಪ್ರಾಧಾನ್ಯತಃ ಸ್ಮರಹರ ಪ್ರತಿಪಾದನೀಯಂ .
 ದ್ವಾರಂ ತು ರಾಮಚರಿತಂ ಕವಿನಾ ಗೃಹೀತಂ-
 ರಾಮಾಯಣೇ ಮಹಿತಂ ಉತ್ತಮಕಾವ್ಯರತ್ನೇ .. 19..
 ಕೇಚಿದ್ವಿಭೀಷಣಸಮಾಚರಿತಂ ಪ್ರಧಾನಂ
 ಕೋಣೇ ಶ್ರುತಂ ಪ್ರಪದನಂ ಪ್ರತಿಪಾದ್ಯಮಾಹುಃ .
 ಪ್ರಾಧಾನ್ಯಮತ್ರ ಕಥಮುತ್ತಮನಾಮ್ನಿ ಕಾವ್ಯೇ-
 ವಾಚ್ಯಾತಿಶಾಯಿವಿಷಯಾರ್ಥಿ ತದಶ್ನುವೀತ .. 20..
 ಸ್ಯಾಚ್ಚತ್ತದೀಶಫಲಗೌರವತಃ ಪ್ರಧಾನಂ
 ಇಕ್ಷ್ವಾಕು-ನಾಯಕ ಸಮಾಚರಿತಂ ತಥಾ ಸ್ಯಾತ್ .
 ತಚ್ಚಾಪಿ ವಾಯಸಕೃತಂ ಧನಲಾಭತೋಽಪಿ
 ದಾರಾತ್ಮಲಾಭಮಧಿಕಂ ಹಿ ಬುಧಾ ವದಂತಿ .. 21..
 ತಚ್ಚೇದ್ವಿಮುಕ್ತಿಫಲಕಂ ಫಲಗೌರವಂ ಸ್ಯಾತ್
 ರಾಜ್ಯೇಷ್ಯಯೈವ ತು ಕೃತಂ ತದಿತಿ ಪ್ರಸಿದ್ಧಂ .
 ಶ್ರೀರಾಮಚಂದ್ರಪವನಾತ್ಮಜಯೋಶ್ಚ ಸೂಕ್ತ್ಯಾ
 ಸಾಕ್ಷಾಚ್ಚ ತಸ್ಯ ವಚನೇನ ವಿಭೀಷಣಸ್ಯ .. 22..
 ಲಂಕಾ ಸುಹೃದ್ಧನ ಸುಖಾನುಭವಾದಿ ಸರ್ವಂ
 ತ್ಯಕ್ತಂ ಮಯೇತಿ ತು ವಚೋ ನ ತತೋ ವಿರಕ್ತ್ಯಾ .

ಶ್ರೀರಾಮಚಂದ್ರಕರುಣಾ ಕಟಾಕ್ಷಲಭ್ಧೇ
ತತ್ರೈವ ರಾಗಪಿಶುನಃ ಖಲು ವಾಕ್ಯಶೇಷಃ .. 23..
ಜ್ಞಾತ್ವಾತದೀಪ್ಸಿತಮತೋಽಥ ರಘುಪ್ರವೀರಃ
ತೇನೈವ ರಾವಣಬಲಾದಿ ಚ ವಾಚಯಿತ್ವಾ .
ಕೃತ್ವಾ ಚ ರಾವಣತದಿಷ್ಟವಧ ಪ್ರತಿಜ್ಞಾಂ
ರಾಜ್ಯಾಧಿಪತ್ಯಮದದಾಂ ಅಭಿಷೇಕಪೂರ್ವಂ .. 24..
ಪ್ರಾಚೇತಸಾಯ ಕವಯೇ ಪ್ರಥಮಾಯ ತಸ್ಮೈ
ತತ್ಕಾವ್ಯಹಾರತರಳಾಯ ಚ ರಾಘವಾಯ .
ವಿಶ್ವಾತ್ಮನೇ ತದುಭಯಸ್ಥಿರ ಭಾವಲಕ್ಷ್ಯ
ಮುಖ್ಯಾಸ್ವದಾಯ ವಿಭವೇ ಚ ನಮಸ್ತ್ರಿವಾಯ .. 25..
ಇತಿ ಶ್ರೀಅಪ್ಪಯ್ಯದೀಕ್ಷಿತವಿರಚಿತಂ ಶ್ರೀರಾಮಾಯಣತಾತ್ಪರ್ಯಸಂಗ್ರಹಸ್ತೋತ್ರಂ
ಸಮೂರ್ಣಂ .

Encoded and proofread by Rama Prakasha ramaprakashak at gmail.com

——
Shri Ramayana Tatparya Sangraha Stotram

pdf was typeset on March 24, 2024

——
Please send corrections to sanskrit@cheerful.com

